

Ko ha Lotu ne Tali



Fai 'e Megan Armknecht

Makatu'unga 'i ha talanoa mo'oni

Ko Kuleisi ko ha ki'i ta'ahine ta'u hiva na'e nofo 'i Hōlani he lolotonga 'o e Tau Lahi Hono II 'a Māmani. Na'e 'osi 'ave 'ene tama'i ko ha taha pōpula 'o e taú.

Hili hono 'ave 'o e Tangata'eikí, na'e tokanga'i leva 'e he Fine'eikí 'a Kuleisi, mo hono ongo ki'i tuonga'ané pea mo ha toko ua na'a nau tokoua 'aki. Na'e tokolahi 'a e ni'ihī ke fafangá kae si'i e me'akai ke fakatotofu 'akí. Ko e me'a pē na'e ma'u 'e honau fāmilí ko ha ki'i me'i mahoa'a, vesitapolo, mo ha pateta.

Na'e tatangi e fafangu he matapaá 'i ha 'aho 'e taha. Na'e muimui atu 'a Kuleisi 'i he Fine'eikí ke vakai pe ko hai. Ko e taimi na'e fakaava ai 'e he Fine'eikí 'a e matapaá, ne tu'u 'i he sitepú ha 'ōfisa Nasi kei talavou. Na'e kamata ke vave e tā 'o e mafu 'o Kuleisi, pea fakamānava loloa. Ko e hā e me'a na'á ne fie ma'ú?

Na'á ne 'eke fefeka atu, "Ko e kakai 'e fiha 'oku nofo 'i he fale ko 'eni?"

Pehē ange Fine'eikí, "Ko au pē, mo 'eku fānaú 'e toko tolu, pea mo hoku ongo 'ilamutu."

Fehu'i ange 'e he 'ōfisá, "Oku 'ikai ke 'i ai hao husepāniti 'i heni?"

Tali ange 'e he Fine'eikí, "Ikai." "Na'e 'ave ia."

Na'e fakasio takai e 'ōfisá he loto falé. "Oku 'i ai ha'a-mou leitō? Oku 'ikai ke mau fie ma'u ke mou fanongo ki he ngaahi polokalama mei hotau fili 'i 'Ingilani mo 'Ameliká."

Ne to'o mai leva 'e he Fine'eikí 'a e letioó 'o 'oange ki he 'ōfisá.

Na'á ne pehē mai, "Ko e fale lahi 'eni," pea toe

fakasiosio holo. "Fu'u lahi ki he kakai tokosi'i 'oku nofo hení. Kuo pau ke mou mavahe 'a pongipongi. Te mau fa'ao 'e kimautolu 'a e fale ko 'eni." Na'e tafoki leva ia 'o 'alu.

Na'e 'ikai fa'a tui 'a Kuleisi ki he me'a na'e fanongo ki aí. Na'á ne siofi e fofonga 'o e Fine'eikí 'i he'ene 'ohovalé. Pea tāpuni'i leva 'e he Fine'eikí 'a e matapaá pea lue hangatonu ki he tu'afalé.



Na'e muimui māmālie atu 'a Kuleisi, 'oku tā vave hono mafú. 'E lava nai 'a e sōtia 'o foki mo'oni mai ke to'o honau falé, hangē ko 'ene 'ave 'enau leitōó? Ko e hā te nau ala fa'i? "Te nau oó ki fē? 'E founga fēfē ha 'ilo 'e he Tangata'eikí e feitu'u 'e ma'u ai kinautolú?"

Ne tu'u 'a Kuleisi 'i tu'a he matapā 'o e Fine'ikí 'o fakasiosio ki loto. Na'e lolotonga tū'ulutui 'a e Fine'eikí 'o lotu. Na'e foki fakalongo-longo leva 'a Kuleisi ki he loto falé kae 'oua ke foki ange 'a e Fine'ikí.

"Oiauē, Fine'eiki, ko e hā te tau fa'i?" Ko e fehu'i ia 'a Kuleisi.

Ne pehē 'e he fine'eikí. "Ko e me'a pē te tau lava 'o fa'i ko e lotu mo falala ki he 'Eikí ke Ne malu'i kitautolu."

Na'e 'ikai ke toe foki mai 'a e 'ōfisa Nasi kei talavou 'i he 'aho hono hokó pe ko e 'aho hoko aí. Na'e 'ikai pē ke toe foki mai! Na'e lava 'a Kuleisi mo hono fāmilí ke kei ma'u pē honau falé.

Na'e 'ilo 'e Kuleisi na'e tokoni'i 'e he 'Otuá hono fāmilí. Neongo na'e te'eki 'osi 'a e taú, ka na'á Ne kei tokanga'i pē kinautolu.

Ke toki hoko atu . . . ■

'Oku nofo e taha na'á ne fa'ú 'i Niu Sēsi, USA.